

Jesús - Cora, El Nayar

1.1

Juan pu tihue'ixaate'e aujna a'u ti cai é'e ti'iti

(Mt. 3:1-12; Lc. 3:1-9, 15-17; Jn. 1:19-28)

1.1 Yaa pu eenye'eque'en autyejche i nyuucari ti cime'en ra'axa aijna i Jesús i Ciriistu'u ti ajta yaujra'an pirici i Dioj.

1.14-15

Jesús pu autyejche ti tyu'umuare'en ajna u Galileeya

(Mt. 4:12-17; Lc. 4:14-15)

1.14 Tí'ij aiityanami'ihuaca'a i Juan, aj pu'i Jesús u a'utanye u Galileeya. Ai pu hua'uta'ixaa cime'en aijna ti cin Dioj tirajca i Juan, i Dioj ti tie'ijta nain japua i chaanaca.

1.15 Ayan ticin:

—Pu'uri arauraste ti ajna tyaja'ure'eneysin ti tyu'utajta i Dioj nain japua iyan chaanaca japua. Sata'aj saique huarini, sata'aj seyan saique tyu'umua'ati saijna cime'e a'ij ti ti'ijxe'eve'e i Dioj. Sata'aj sajta rá'antzaahuate'en i nyuucari ti cin Dioj ámue'irájtuaani.

1.21-27

Cime'en i tyaata'a ti tiyaaru'u tzajta'an seijra'acaa

(Lc. 4:31-37)

1.21 Aj mu mi maun chajta'a a'utyajrupi, ti ayan tyaja'arajtyahuaa ticin Capernaum. Tí'ij tya'ará'aj a'atzaj ti pua'a e'ire'enyen ajna xicajra'a jetze i maj jetzen rusa'upihua'a, aj pu'i Jesús teyujta'a utyajrupi. Au pu tihua'uhumuá'ate.

1.22 Aijna i Jesús, capu cha'ana'a na'a tihua'umua'atyahua'a matij i seica i maj majta aun tihua'amua'atyahua'a i mej te'eyu'uxacara'a, silu ayaa pu tij ti ti'itejvee ti'itij cime'e ti ve'e. Aij mu cin a'ij tya'utaseij mati'ij raanamuajri'i.

1.23 Ajta pu saij a'utyavaaca'a u teyujta'a, tiyaaru'u ti tzajta'an seijra'acaa. A'ij pu pua'a tyaja'uxáataye'icaa aijna i tiyaaru'u.

1.24 Ayan ticin:

—Aa qui carai é'ecan, ¿a'ini ti'itij petya'umua'aree ityejmi jemi, Jesús paj peyan antyahuaa ticin i paj Nazaret e'ema'acan? ¿Ni peyan mu a'uve'eme paj ta'antipua'arite'en? Nyamuamua'ate a'ati paj pirici. Au paj a'uve'eme Dioj jemi, i paj yaujra'an pueen.

1.25 Aj pu'i Jesús ra'ajtya'axi i tiyaaru'u. Ayan ticin:

—Capej yee ti'itij xajta. Huirá'jra'a mi tevi jetze. —Ayaa pu tiraata'ixaa aijna i Jesús.

1.26 Aj pu'i ain i tiyaaru'u raatyaca'atzijxi i tevi ca'anin cime'e. Tí'iqui huajijhuaca'a aijna i tiyaaru'u ti tzajta'an seijra'acaa aijna i tevi. Aj pu'i huirajraa i tevi jetze.

1.27 Aj mu mi a'ij tya'utaseij aime i mej e'etyujsaij. Eecan mu tyu'urixaatya'acaa seij ajta seij. Meyan ticin:

—¿Ti'itajni pueen ti jajcuacan cin ti'itejvee? ¿A'uqui e'ema'acan? Xuee ti cúj ti'itejvee ti'itij cime'e ti ve'e. Ami pu tihua'ijte'e i tiyaaru'u. Majta main ra'atzaahuate'e a'ij ti ye'i tihua'uta'ixaate'esin. —Yaa mu tyu'urixaatya'acaa i tyaite.

1.32-34

Jesús pu tihua'uhuaa eihua i mej tí'icucui'icaa

(Mt. 8:16-17; Lc. 4:40-41)

1.32 Chumua'an, ti'ij ari u e'etyarutya i xicaj, naijmi'ica mu cure'evi'itixi i mej ti'icucui'i, majta i maj tiyaaru'u hua'a tzajta'a seijre'e.

1.33 Naijmi'i mu e'ityujsaj a pua'aque ta'apueerta, matij mana'a maj maun e'echajca'a, majta i a'ahua'ayee.

1.34 Ai pu tihua'uhuaa mui'icaca i mej ti'icucui'icaa. Capu seicaj na'a i cui'ini'ira'a. Ti'ij i Jesús hua'utamuari i tiyaaru'u i maj seijra'acaa seica i tyaite tzajta'a. Jesús pu ajta cai hua'ata'acara'a aime i tiyaaru'u mej tyu'utaxaj a'ini majmua'atyajca'a a'ati ti puénya'a.

2.1-12

Jesús pu tiraahuaa seij ti ciyaaxara'acaa

(Mt. 9:1-8; Lc. 5:17-26)

2.1 Tyauma'aca hua'apua xicaj, hueica xicaj, ajtahua'a pu ain Jesús u'utyajrupi u Capernaum. Mati'ij mi raamua'areeri'i i tyaite ticin: "U pu nu'u a'ahua'a e'irajca ruche."

2.2 Aj mu mi ca'anacan tyujsaj eihua tyaite, matij mana'a cai che'e titya'uve u chi'ita. Camu majta á'avejricaa ta'apueerta. Ajta ain i Jesús, u pu anu'uhuatyavaa u chi'ita. Ai pu tihue'ixaaty'acaa a'ij ti ti'ijxe'eve'e i Dioj.

2.3 Aj mu mi a'ati a'ure'enyejte i Jesús jemi saj ti ti'icu'i. Ciyaaxara'acaa nainjapua i a'ati. Mamuaacua mu ráachuisima'a.

2.4 Aru capu huatari'iristaraca'a maj ru'utyarujte'en u tete'e a'uti Jesús anu'ujvee, a'ini tyamua'a mu t'ityamui'icaca i tyaite. Aij mu cin, anticii'nya á'nimi chi'i japua, mati'ij mi ra'anaacu i chi'i japua. Aj mu mi ru'ucajtuaa i ti ti'icu'i a'uti anu'uhuatyávaaca'a i Jesús.

2.5 Aj pu'i hua'useij, ajta ayan tyu'umuá'a ticin metya'atzaahuate'e, micu. Aij pu cin ayan tiraata'ixaa i ti ti'icu'i ticin:

—Niyauj, pu'uri hui timuaatauuni'iri'i i Dioj i paj cin autyajturaa i jemin.

2.6 2.7 Meenti a vejli'i seica maun e'iráuu i mej te'eyu'uxaca i ruye'ira cime'e. Mati'ij maijna huanamujari'i a'ij ti tyu'utaxajta'a i Jesús, mati'ij mi meyan tyu'umuá'a i rutzajta'a ticin: "¿A'iqui een cin ayan ti'ixa amijna mi tevi? A'ij pu pua'a xaa nya'u ti'ixa. Capu aijna cin antyujmua'aree amijna ti seij tyu'utauuni'i i ti cin autyajturaa i Dioj jemi. Ai pu'u i Dioj antyujmua'aree ti ayan seij tyu'utauuni'i. Yaa mu tya'umua'atzijca'a aime i mej te'eyu'uxaca i ruye'ira cime'e."

2.8 Ajta ain Jesús, ai pu rutzajta'a rú'umua'areeracaa a'ij mej ye'i ti'imua'atzijca'a i rutzajta'a. Ti'ij i ayan tihua'utaihua'uri'i ticin:

—¿A'ini een cin seyan tya'umua'atze i rutzajta'a?

2.9 ¿Ti'itajni cai muare'eri, ni qui nyej neyan tiraata'ixaate'en i ti ciyaaxara'a yee: "Pu'uri timuaatauuni'iri'i i paj cin autyajturaa i Dioj jemi", na'ari yee: "Ajchesi, pata'aj ra'anchueni mi utaatzi. Pajta yee a'ura'ani"?

2.10 2.11 Ayaa nu xaa nya'u rini sata'aj raamua'aree, i nyej nyajta tyaata'a jetze a'iráanye, nyajta nu nya'ijna cin antinmua'aree iiyan chaanaca japua nyej ni tihua'atauuni'i i maj cin ata'itza'ara i Dioj jemi.

—Yaa pu tihua'uta'ixaa i Jesús.

Aj pu'i ayan tiraata'ixaa i ti ciyaaxara'a ticin:

—Ayaa nu ti'imue'ixaate'e. Ajchesi, pajta ra'anchueni mi utaatzi. Aricu a'u paj e'eche.

2.12 Ajta e'eyan ain ti ti'icui'ica'a, ai pu ajchá. Ra'ajchua' i ru'utaa'atzi. Ti'ij i á'uraa, meti'iseiraca i tyaite. Aij mu cin naimi'i a'ij tya'utaseij. Rí'i mu tiraata'a i Dioj. Meyan ticin:

—Catu a'anaj ti'itij huaseij tyatij ijii. —Yaa mu tyu'utaxajta'a i tyaite.

4.35-41

Jesús pu raatyá'pua'ari i aaca, ajta i jaj ti vivejmá'a tyujta'ahua'a

(Mt. 8:23-27; Lc. 8:22-25)

4.35 Ajna xicajra'a jetze, ti'ij ari tyechumua'ari, Jesús pu hua'uta'ixaa aime i mej jamuan á'ujhua'anya'a. Ayan ticin:

—Tiche'e antaciinye utan pujme'en.

4.36 Mati'ij mi a huaja'uhua'axi i tyaite. Aj mu mi ya'utii i Jesús jetzen i baarcu aun ti a'utyavaaca'a. Majta seica a'ucij sei jetze i baarcu.

4.37 Aj pu'i huata'aacaraca'a tyamua'a ca'anin cime'e. Apuutzari pu tyamua'a á'uxijva'a. Aj pu'i vivejma'a tyujta'ahua'a i jaj. Ti'ij i atyáxira'axi i baarcu jetze. Pu'uri tin ava'istijma'a i baarcu jetze.

4.38 Ajta ain Jesús, ai pu a'acujcaa citzajta'an pujme'en i baarcu. Timu'utzi pu huama'acaa. Aj mu mi raajiste. Meyan ticin:

—Maeestru, ¿ni cai a jetze ruxe'eve'e tyej teri tin cui'ini?

4.39 Aj pu ca'anacan ájche i Jesús. Aj pu'i raatyápua'ari i aaca. Ajta ayan tiraata'ixaa i jaj, ticin:

—Capej che'e sihuajna. Xaatapuá'ajta. —Yaa pu tyu'utaxajtaca'a.

Aj pu'i huatyapua'araca'a i aaca. Ajta a'uráujjé'iyi a'araa i jaj tyamua'a naa.

4.40 Aj pu ijta'i Jesús hua'uta'ixaa i maj jamuan á'ujhua'anya'a, ayan ticin:

—¿A'ini een cin huapi'i setyu'utatzin?. ¿A'ini een cin sacai ra'atzaahuat'e i Dioj? —Yaa pu tyu'utaxajtaca'a.

4.41 Tyamua'a mu mi eihua tyu'utatzin. Majta meyan tyú'urixaatya'acaa maijna cime'e mej tyu'utatzin. Meyan ticin:

—¿Ti'itajni tevijra'a pueen? Ami pu tihue'ijte'e i aaca, ajta i jaj. Nain mu cin ra'aste. —Yaa mu tyu'urixaatya'acaa.

5.22-24

5.22 Aj pu'i saij a'ará'a a'ati ti ti'ivaira'acaa hua'ateyujta'a. Va'acan pu cin ti'ityavaaca'a. Ayaa pu antyhuaaca'a ticin Jairo. Tiyauj, jiiitacan. Ti'icui'ica'a aijna i yaujra'an. Ti'ij ain Jairo raaseij i Jesús, aj pu'i titunutaca'a a chuaata'a Jesús ti é'ejvee.

5.23 Eihua pu rájhuaviiri'i, ayan ticin:

—Niyauj pu a'ame'ere. Mu a'uta'iyi'i pata'aj ra'ajtamuaaren, ta'aj huarún, ta'aj auj ruuri a'ara'ani. —Ayaa pu tiraata'ixaa.

5.24 Aj pu'i Jesús u á'umej jamuan. Majta eihua tyaite a'ucij hua'a jamuan aime i maj hua'apua. Mati'ij mi ajtyáxiiraca'a i tyaite. Tyamua'a mu huapi'i tityá'acataca'a.

5.35-42

5.35 Anche'e pu ti'ixáataca aijna mati'ij seica a'ará'a. Ai mu ain pueen i mej e'eche jamuan i ti va'acan cin ti'itejvee hua'ateyujta'a. Aj mu mi meyan tiraata'ixaa i ya'upuaara'an i tyamueij ti ti'icu'i. Meyan ticin:

—Pu'uri huami'i a'ayauj. ¿A'ini een cin para'itziite'e mi maeestru? —Yaa mu tyu'utaxajtaca'a.

5.36 Ma ajta'i ain Jesús, capu hua'antzaahua a'ij mej ye'i tí'ixajtaca. Ayaa pu tiraata'ixaa i ya'upuaara'an ticin:

—Capej ti'itziinya'a. Ai pu'u ruxe'eve'e pej tya'atzaahuatya'a. —Yaa pu tiraata'ixaa i Jesús.

Aj pu i huaja'uvi'iti a'u ti e'eche i ya'upuaara'an.

5.37 Aru Jesús capu hua'uta'a najimi'ica i tyaite mej a'uju'un jamuan. Aimej pu'u, i Pedro, ajta i Jacobo, ajta aijna i Juan, ti i' i juutzajra'an i Jacobo.

5.38 Aa mu a'ará'a a'u ti e'eche i ya'upuaara'an i ti huami'i. Aj mu mi hua'useij i tyaite maj chi'ita huiraati. Eihua mu u'utaujyeinijma'a. Maujyeinyaca'a. Ca'anin mu cin u'utaujyeinijma'a maijna cime'e i ti huami'i.

5.39 Aj pu'i chi'ita utyajrupi. Ti'iqui hua'uta'ixaa i Jesús. Ayan ticin:

—¿A'ini sej si ca'anin cin ijhua? ¿A'ini sej si ruyein? Capu mi'ichi mi tyamueij, silu cutzu pu'u.

5.40 Mati'ij raanamuajri'i a'ij ti ye'i tyu'utaxajtaca'a, aj mu mi ra'utaxaahuari'iri'i a'ini májmua'areeraca'a ti ain pa'ari'i huami'i. Aj pu'i ain hua'utaij maj huiraciinye. Aj mu mi huiiraaci. Ti'iqui ya'uvi'iti i ya'upuaara'an, ajta i naanajra'an, ajta aimej i mej á'ujhua'anya'a jamuan. Au mu utyajrupi a'u ti aucá'a i tyamueij.

5.41 Aj pu'i rajv'i muajca'ara'ara'an jetze. Ayaa pu tiraatajee runyuuca cime'e ticin:

—Taliita, cuumi. —Taliita, cuumi, ayaa pu huataujmua'a ticin: Tyamueij, ayaa nu ti'imue'ixaate'e, ájchesi.

5.42 Cime'en pu'u ayan huarij i Jesús, aj pu i xaa ájche i tyamueij. Ti'iqui autyejche ti a á'ucha'acanye'en. Majta main i tyaite, eecan mu u huataujzaahua. Ajta ain i pa'ari'i, ayaa pu rájchaica'a a'achu cumu tamuaamuata'a ninye'ira'a japuan hua'apua.

7.18-23

7.18 7.19 Aj pu'i ayan tihua'uta'ixaa ticin:

—¿Ni tzaa sacai sajta yau'eitaa xa'araa? ¿Ni tzaa sacai yau'eite saijna? Ti pua'a a'ati ti'itij huacua'ani ti ti'icue'iri'i, aijna ti raacua'ani, ma pua'aque pu e'ema'acan. Aj pu i ucaruti i ucaara'an jetze. Ajta e'eyan huiraame i chuitiraara'an jetze. Aij pu cin cai raxana'ave'e a'ini capu rájrupi i tzajta'an, i xaijnyu'ucara'ara'an jetze. —Yaa pu tyu'utaxajtaca'a aijna i Jesús.

Ajta ayan tihua'uta'ixaa ti i'i re'en najmi'i tij na'a ti ti'icue'iri'i.

7.20 Ajta ayan tihua'uta'ixaa ticin:

—Aijna ti tzajta'an aiiráninyei, ami pu xaa raxana'ave'e i tevi.

7.21 Au pu huiraaye'i i tzajta'an i tevi najmi'i i mua'atziira'a ti a'ij pua'a e'en, ti ajta ca'anijra'a rata'aca i tevi ti'ij a'ij pua'a tyu'umua'ati, ti'ij tyu'ujxana'acire'en saij jamuan ti cai ratyevi'itin, na'ari jiita'a ayan huaujxana'acire'en seij jamuan ti cai cina'ara'an pueen. Au pu tzajta'an ajta huiraaye'i i mua'atziira'a ti ca'anijra'a rata'aca i tevi ti tyu'unahua'an na'ari ti tyu'ujé'ica na'ari ti cha'a na'a tyu'uxana'acire'en hua'a jamuan i ti'irii.

7.22-23 'Ajta au pu huiraaye'i i tzajta'an eijna ti ca'anijra'a rata'aca ti a'ati ayan ti'iti ti'ijmueira'a i ti tí'ijcha'i i saij na'ari ti a'ati a'ij pua'a rijca, nusu ti seij huácuanamua. Ayaa pu che'eta na'a een ti pua'a a'ati ayan a'ij pua'a tyu'ujepe'e, na'ari ti pua'a a'ati seij anchueere'en, nusu ti pua'a a'ati a'ij pua'a tí'itejeeva, na'ari a'ujtzaahuatyahua'a, ca'in ain ayan rici i ti cai xa'ap'in. Najmi'i tij na'a ti ayan een, au pu huiraaye'i i tzajta'an i tevi. Ayaa nu tyaja'amue'ixaate'e, ai pu xaa ain pueen i ti ru'uráchuaamuara'aca i tevi i tzajta'an. —Ayaa pu tihua'uta'ixaa aijna i Jesús.

9.2-8

9.2 Tyauma'acaa a'achu cumu arájsevi xicaj, aj pu'i ain Jesús an a'ujnyéj jiri japua. Aimej pu a'uv'iti aijna i Pedro, ajta i Jacobo, ajta i saij, aijna i Juan.

Ajta e'eyan saique huaujruu aijna, a mu a'unyéjnye'erica'a.

9.3 Tatzavi'in pu cin seijra'acaa aijna i Jesús. Tyamua'a pu tyu'utyacueinaraca'a i ciixura'ara'an. Yaa pu eenya'a seijra'acaa tij seeri. Iiyan chaanaca japua capu ma'a a'ati ti raayi'iti ti ciixuri tyu'uja'usin ti'ij ayan ti'ijcueinavi'i a'ara'ani.

9.4 Majta aime huaseij aijna i Elías ti ajmi'i ti'ixajtacara'a i Dioj jetze ma'acan, majta maijna i Moisés tyaacan. Ai mu tí'ixajtacaa maijna jamuan i Jesús.

9.5 Aj pu i ain Pedro, ayan tiraata'ixaa aijna i Jesús. Ayan ticin:

—Maestru. Xa'ap'in pu naa tyaj ya huatyáuu teyajna. Tiche'e hueicaca huataahua inaamua. Saij ti muezti huaci'iti, ajta seij aijna i Moisés, ajta i saij aijna i Elías. —Yaa pu tyu'utaxajtaca'a aijna i Pedro.

9.6 A'ini aime i maj jamuan á'ujhua'anya'a i Jesús metyu'utatzin huapi'i. Ajta ain Pedro, capu ra'amitejtya'acaa a'ij ti ye'i tyu'utaxaj.

9.7 Ti'iqui jaitiri a'acávi'irixi hua'a japua. Hua'a tzajta'a pu rájrupi. Aj mu mi raanamuajri'i ti a'ati ayan

tyu'utaxajtaca'a, ticin:

—Ai pu niyauj pirici i nyej rachueve'e. Xaanamuajri'i saijna. —Ayaa pu tyu'utánamuajre.
9.8 Mati'ij muaanyéerajraa nain japua, capu che'e a'a a'atijca'a. Ai pu'u a'utyavaaca'a hua'a jamuan aijna i Jesús. Aj mu mi a'ucij.

12.28-31

Cime'en i nyuucari i maj cin ti'ijta ti eitze'e ruxe'eve'e

(Mt. 22:34-40)

12.28 Saij pu ajta a'ará'a i ti te'eyu'uxaca yu'uxari jetze. Hua'unamuajri'i a'ij mej ye'i tyú'urixaaty'acaa. Ra'aranajchaca'a a'ij ti ye'i tyu'uxajtaca'a i Jesús. Aj pu i ayan tiraataihua'uri'i ticin:

—¿Ti'itaani nyuucarijra'a eitze'e ruxe'eve'e i ti raaxajtaca'a aijna i Moisés tyaacan? —Yaa pu'u tyu'utaxajtaca'a aijna ti te'eyu'uxaca i yu'uxari jetze.

12.29 Aj pu i Jesús ayan tiraata'ixaa ticin:

—Ai pu ain pueen i nyuucari ti eitze'e ruxe'eve'e cai maa seij i nyuucari. Ti ayan yee: “Xaanamuajri'i mi seij iyan huachaatime aijna chuejra'a japua yu Israel. Aijna ti ta'ivastara'a, i Dioj, ai pu saij na'a pueen.

12.30 Ayaa pu nu'u tyu'ujxe'eve'e paj ri'i tiraatyajtuaani a'atzajta'a i Dioj jemi, nain paj cin ri'i tiraatyajtuaani, a'axe'evi'ira'a cime'e, pajta a'amua'aríra'a cime'e, pajta nain i a'aca'aníjra'a, pajta i a'axaijnyu'uca cime'e.” Ai pu ain pueen i nyuucari ti eitze'e ruxe'eve'e.

12.31 Ajta i nyuucari ti ra'itya'asi, ayej che'eta na'a tin een. Ai pu ain pirici ti cime'en raxa yee: “Pata'aj peyan che'eta pana'a ri'i tirajchaj i axa'aj tevi patij asaj.” Capu maa nyuucari ti ayan eitze'e tyu'ujxe'eve'e cai eijna i nyuucari i ti ti'ihua'apua.

14.10-11

Judás pu raaxajtaca'a a'ij ti ye'i tiraatyeevi'i aijna i Jesús

(Mt. 26:14-16; Lc. 22:3-6)

14.10 Ajta saij ajtaraa a'u maj a'utyauca'a i maj tamuaamuata'a japuan hua'apua ara'ase. Ayaa pu antyahuaa ticin Judás Iscariote. Ai pu ain pueen ajna ti Jesús jetze ajtyama'acan. Ayaa pu een cin ajtaraa ti i aviitzi cin tyaja'uxa hua'a jamuan i mej ti'ijta teyujta'a. Raxe'eva'aca'a maj naijmi'i raaxa'api'intare'en a'ij mej ye'i huarini ti i ain hua'utatuire'en i Jesús.

14.11 Mati'ij main huanamuajri'i, eecan pu ri'i hua'uta'a. Aj mu mi tya'atyaujratziiri'i mej mi tiraanajchite'en aijna i Judás. Ti'iqui á'uraa. Ti'ij ii raachú'eve a'anaj ti f'irini ti'ij hua'utatuire'en aijna i Jesús.

14.44-46

14.44 Aijna i Judás, ti hua'utatuire'esin i Jesús, ai pu tya'ataujratziiri'i aijna cime'e ti ayan huarini mej mi raamua'aree a'ati ti pirici aijna i Jesús. Ayan ticin:

—Aijna i nyaj ru'ityevisiitimua'asin, ajta i nyaj raatataujte'esin, ai pu ain pirici. Sata'aj raatyeevi'i, sajta ra'anján, anaj'i'iqui'ihuacan tyamua'a naa. —Ayaa pu tihua'uta'ixaa aijna i Judás.

14.45 Cime'en pu'u a'ará'a, aj pu i ajtyáxiiraca'a a'u ti a'utyavaaca'a aijna i Jesús. Ti'ij i ayan tiraata'ixaa ticin:

—Maeestru.

Ai pu ayan huataujsejrataca'a tij amiincura'an pueen aijna i Jesús. Ayan ticin:

—Maeestru.

Ajta ru'ityevisiitimua.

14.46 Majta main i tyaite, ai mu raatyeevi'i.

15.6-15

Pilaatu raata'a aijna i Jesús ti huami'ini

(Mt. 27:15-31; Lc. 23:13-25; Jn. 18:38-19 :16)

15.6 Ayaa pu ti'ijri'irajcaa aijna i Pilaatu mati'ij main ti'iyestyahua'a. Ti pua'a maraatahuavii i tyaitye ti ain raatatuuaani saij ti e'ityanami'i, a'ati ti na'a i maj raatahuavii, aj pu i raatátuuaasin.

15.7 Ajna a'ahua'a seica mu e'ityanami'ihuaca'a i mej nya'usa'acaa i u'uvieernu jemi. Ai mu hua'ucuii i tyaitye. Ajta saij aujna e'ityanami'ihuaca'a ti ayan antyahuaaca'a ticin Barrabás.

15.8 Aj mu mi a'uré'enye i tyaitye i Pilaatu jemi. Ai mu autyajhuii maj raatahuavii ti ain ayan huarini aimej jemi a'ij ti ye'i ti'ijri'ire.

15.9 Aj pu i ayan tihua'utaihua'uri'i ticin:

—¿A'ini seti'ijxe'eve'e muan? ¿Ni qui nyaraatatuuaani nyeijna ti a'amuatajtuhuan pueen muan mi sej Israel jetze ajtyama'acan?

15.10 Ayaa pu tihua'utaihua'uri'i a'ini ai pu raamua'areeri'i maj ra'achueera'acaa i Jesús aime i mej tihue'ijte'e u teyujta'a. Aij mu cin raatatu maijna i Pilaatu.

15.11 Ma majta main i mej tihue'ijte'e u teyujta'a, ai mu raata'a i ca'anijra'a eihua i tyaitye mej mi raatahuavii aijna i Pilaatu ti ain huatatuuaani aijna i Barrabás jetzen ma'acan i Jesús.

15.12 Ajtaha'a ayan tihua'utaihua'uri'i ticin:

—¿A'ini naarini nyamijna jemi, mi ti a'amuatajtuhuan pueen, mi sej Israel jetze ajtyama'acan?

15.13 Aj mu mi ca'anin cin huajijhuaca'a. Meyan ticin:

—Pata'aj rá'utatan curuu jetze.

15.14 Aj pu i Pilaatu ayan ticin:

—¿A'ini een cime'e? ¿Ti'itajni a'ij pua'a huáruu?

Mati'ij raanamujri'i, eitze'e mu ca'anin cin huajijhuaca'a. Meyan ticin:

—Aútataichi curuu jetze. —Yaa mu'u titeejijhuaca'a.

15.15 Ajta ain Pilaatu, ai pu raxe'eva'aca'a ti ri'i tihua'uta'an i tyaitye. Aij pu cin raatátuua aijna i Barrabás. Ajta raatajtaca'a maj ra'ira'avajxi'in aijna i Jesús. Aj pu ijta'i hua'utatui mej mi rá'utatan i curuu jetze.

15.33-39

Cime'en ti'ij Jesús huami'i

(Mt. 27:45-56; Lc. 23:44-49; Jn. 19:28-30)

15.33 Ti'ij ajna tyaja'ure'enye a'atzaj tacuarixpua, aj pu i huatyatica'araca'a nainjapua i chuejra'a aun ti huatacá'a u Israel. Ajta a'atee ti ayan huatica'a e'ita'a tacuarixpua.

15.34 Cime'en pu'u tyaja'ure'enye ajna e'ita'a tacuarixpua, aj pu i Jesús ca'anin cin huajijhuaca'a runyuucajtze'en. Ayan ticin:

—Eloi, eloi, ¿lama sabactani? —Ayaa pu tyu'ujijhuaca'a.

Eijna i nyuucari, ayaa pu huataujmua'a ticin: Niya'upua, ¿a'ini een cin penyaja'uhua'axi muaa, pej i'i nye'iyá'upua? Ayaa pu huataujmua'a eijna i nyuucari.

15.35 Seica i maj maun a'utyá'uuca'a maraanamujri'i. Mati'ij mi meyan tyu'utaxajtaca'a ticin:

—Xaanamujri'i. Aij pu huatajee aijna i Elías ti ajmi'i ti'ityavaaca'a i Dioj jemi.

15.36 Aj pu i saij e'ire'enye taichijma'a. Ti'itij pu autii ti u'urajta'ati. Aij pu huatyáaru'une nahuaj cime'e ti antzijvi'i. Ti'iqui ra'antiji'ique ciye jetze. Aj pu i ain ra'ajchui ti'ij Jesús ra'antiye'en aijna jetze i ti'iti. Ti'ij ayan huarij, aj pu i ayan tihua'uta'ixaa aijna i a'ati ticin:

—Saachu'eva'a. Ti pua'a yatanyén aijna i Elías ti ij ra'acajtuaní. —Ayaa pu tihua'uta'ixaa.

15.37 Aj pu i Jesús ca'anin cin huajijhuaca'a. Ti'iqui huami'i.

15.38 Ajna teyujta'a, ti'iti pu huatávívijma'aca ciixuri ti itzijhua. Cime'en pu'u huami'i i Jesús, aj pu i e'ita'a acásujtza'an aijna i ciixuri.

15.39 Ajta ain i hua'acapitan i xantaaru'u i maj anxite ara'ase, aa pu a'utyavaaca'a ajna vejlí'i

ta've'enyee aijna i Jesús. Ai pu raanamuajri'i a'ij ti ye'i tyu'ujijhuaca'a i Jesús. Ajta raaseij a'ij ti ye'i tyu'umi'i. Aj pu i ayan tyu'utaxajtaca'a aijna i capitán ticin:

—Ayej xaa nya'u ti'ayajna. Ai pu ain puéenya'a i yaujra'an i Dioj.

15.42-46

Mara'avá'ana maijna i Jesús

(Mt. 27:57-61; Lc. 23:50-56; Jn. 19:38-42)

15.42 Tí'ij huatyechumua'araca'a, pu'uri tyaja'ure'enye ajna xicajra'a jetze mati'ij ri'i huaujruuren. Yaa ruijmua'a yee pu tyaja'ure'enyeesin ajna xicajra'a mej jetzen rusa'upi.

15.43 Aj pu i a'ati a'ur'é'enye jemin aijna i Pilaatu. Ayaa pu antyahuaaca'a aijna i a'ati ticin José. Au pu a'ahua'a e'ema'acantacaa ti ayan tyaja'arajtyahuaa ticin Arimatea. Ai pu ajta hua'a jetze ajtyama'acan aime i mej i'ijueesi. Eecan pu va'acan cin ti'ityavaaca'a aijna i José. Ai pu ajta rachueva'acaa ajna xicajra'a jetze tí'ij Dioj autyejcheni ti tyu'utajta nainjapua iyan chaanaca japua. Ai pu uhuatyaujca'anye i rutzajta'a. Au pu a'utyajrupi a'u ti a'utyavaaca'a aijna i Pilaatu. Aj pu i rájhuaviiri'i ti ain raata'an ti ra'acajtini i Jesús, ti ari mi'ichi.

15.44 Ajta ain i Pilaatu, eecan pu a'ij tya'utaseij ti Jesús ari huami'i. Aj pu i raatajé i hua'acapitan i maj rá'utatai i curuu jetze. Raataihuau'uri'i ti pua'a ayan ti'ayajna ti ari huami'i.

15.45 Aj pu'i ain hua'acapitan ayan tiraata'ixaa ti ayan ti'ayajna. Tí'iqui Pilaatu raata'a aijna i José ti ain ra'acajtini.

15.46 Tí'iqui á'uraa aijna i José ti ciixuri a'unanan ti re'en, ti naa tí'icueina. Aj pu i ra'acájchuii aijna i mi'ichi. Tí'iqui ra'irá'ijcataka'a aijna cime'e i ciixuri. Ajta e'eyan aun ya'uteete aujna a'u maj ru'ure'ijche u tete'e i tetej tzajta'a. Ayaa pu huarij, tí'iqui tetej aityajmua ti siciirara'a.

16.1-7

Jesús pu huatarú hua'a tzajta'a i mi'ichite

(Mt. 28:1-10; Lc. 24:1-12; Jn. 20:1-10)

16.1 Tí'ij mu á'umej ajna xicajra'a me jetzen rusa'upi, aime i juuca, aijna i Mariiya ti Magdala e'ema'acan, ajta ain Mariiya ti i'inaanajra'an aijna i Jacobo, ajta ain Salomé, ai mu tí'titj huananai ti náa tyáará'i, tu'upi ja'ara'a. Mati'ij main huananai aj mu mi á'uju'un mej mi ra'acáameijra aijna i mi'ichi.

16.2 Yaa ruijmua'ate'e yee, tí'ij auchan e'ire'enyeesima'aca i xicaj, au mu a'ará'a a'u ti a'avá'anami'ihuaca'a. Aij pu jetze piti'irici i xicaj ta'anajca i iteeri.

16.3 Ayaa mu tyu'urihua'uraca'a ticin:

—¿A'ataqui saijta'a ya'anxiira i tetej ti cin ujnami'i i ti úcun tyej ti utyarute?

16.4 Mati'ij mauj imi ava'aju'ucaa maraaseij ti pua'a ain tetej cai che'e aityajmuaa. Tyamua'a pu tí'iva'acaa aijna ti aityamuaaca'a.

16.5 Aj mu mi a'utyajrupi ajna ti auucun mati'ij mi seij huaseij ti anu'ujcatii iriita'an. Tyamueij pu pirici aijna. Titi'ican pu tya'ucávijcaa unú'ujcatii. Naa pu tí'icueinavi'i tya'ucávijcaa aijna i tyamueij. Mati'ij mi tyamua'a eihua tyu'utatzin.

16.6 Aj pu i ain ayan tihua'uta'ixaa ticin:

—Caxu tí'itziñya'a. Muan xu ya'uhuaunyen saijna i Jesús ti Nazaret e'ema'acan, i ti á'utataihuaca'a i curuu jetze. Capu yu'u a'ahua'a. Pu'uri huatarú. Casi'i. Xaaseij iyan maj ya'ujté.

16.7 Sericu, sata'aj hua'uta'ixaate'en i maj jamuan á'ujhua'anya'a, sajta saijna i Pedro. Muan xu hua'uta'ixaate'en yee: “Ti nu'u ain anacai a'uma'a a'ame anna Galileeya tí'ij hua'uchu'eve'en. Ayan che'eta na'a te'eme tij ain ari tihua'uta'ixaa maj nu'u aun ye'eseijran.” —Ayaa pu tihua'uta'ixaa aijna i tyamueij.

16.15-16

16.15 Aj pu i ayan tihua'uta'ixaa ticin:

—Sericu muan. Sa'ucijxi'in nain japua i chaanaca. Setihua'uta'ixaatye'e najimi'ica i tyaite eijna i nyuucari ti cin hue'iratuaasin.

16.16 A'ati ti ra'atzaahuatye'e eijna i nyuucari, ajta huamua'i'ivijhua, Dioj pu ru'iratuaasin. Ma ajta, ti pua'a a'ati cai ra'atzaahuatya'a i nyuucari, ai pu rajpueitzi a'ame. —Ayaa pu tihua'uta'ixaa aijna i Jesús.

16.19-20

Jesús pu antiraa i ute'e, u tajapua

(Lc. 24:50-53)

16.19 Cime'en pu'u ayan tihua'uta'ixaa i tavastara'a, aijna i Jesús, aj pu i Dioj ya'uvi'iti u tajapua. An pu a'ujyeijxi iriita'an aijna i Dioj.

16.20 Majta main i maj Jesús jamuan a'ujhua'anya'acaa, mati'ij mi a'ucijxi nain japua i chaanaca. Metihue'ixaa nain cime'e i nyuucari ti cin Dioj hue'iratuaasin. Ajta ain i tavastara'a, ai pu hua'atavá'irihua'a. Ayaa pu'u ain hua'ata'acara'a mej eitze'e raayi'itihua'an cai maa a'ati. Aij mu cin raamua'areeri'i i tyaite ti ayan ti'ayajnaca'a a'ij mej ye'i tí'ixajtaca ma'ijna i maj Jesús jamuan a'ujhua'anya'acaa. Ayaa pu upua'araca'a i yu'uxari ti ra'uyu'uxaca'a aijna i Marcos.